

# Manglandi áhugi úr Íslandi



Atlants Kolvetni er nýliga flutt skrivstovu sína oman í nýggi hólir í Gongini, Hjá Villejus

**Fyrr í vikuni endaði tekningin av nýggjum partabøvum í føroyska oljufelagnum Atlants Kolvetni. Føroyingar, men eisini aðrir útlendingar hava teknað í hesum umfarinum. Í lötuni eru tey í ferð við at skráseta íløgurnar, men nevndarformaðurin, Kjartan Hoydal, ið er nøgdur við úrslitið, heldur tað vera óvantað at eingir íslenskir íleggjarar vóru**

#### **PARTABRØV**

Johan Jacobsen  
johan@sosalurin.fo

Við hesi kapitalhækking er felagið figgjarlaga styrkt og miðjar eftir framhaldandi at uppbyggja

eitt sterkt olju- og gassfelag. Frammanundan var miðjað eftir at rokka eini samlaðari kapitalhækking á 200 milliónir. Men úrslitið endaði við 121,4 milliónum. Tó er stjórin í Atlantskolvetni ikki vónbrotin av úrslitinum. - Vit eru væl nøgdur. Nei, hetta er als ikki nakað vónbrot. Hatta var í ordan, og serliga, tá ein hugsar um, at fyri tíðina hava íleggjarar á peningamarknaðinum verið varnir.

Úr skrivinum kann ein lesa, at umleið 350 nýggir íleggjarar eru nú skrásettir við navni. Umleið 92 % av teimum skrásettu íleggjararum búgva í Føroyum, og føroyingar mynda umleið 85% av ílöguni.

#### **Storri danskir íleggjarar**

Men, hvør í útlandinum velur at keypa partabrev hjá Atlants Kolvetni? Har eru fleiri útlenskir íleggjarar, sum eru uppi í spælinum.

Í sambandi við kapitalhækkingina verður sagt, at í alt koma nú íleggjararnir frá 16 ymiskum londum. M.a. eru nakrir stórir danskir íleggjarar, fortelur stjórin á Atlants Kolvetni. Útlenskir eiga hvør sær uppundir 5 % av felagnum. Undir hesum markinum eru íleggjarar ikki noyddir alment at skráseta seg og seta navn undir.

– Flestu íleggjarar á heimsmarknaðinum hava ikki fyri neyðini at vera stórpartaegarar og hava ávirkan á sjálvt felagið, sum teir investera fyri at fáa avkast. Um teir ikki hava álit á leiðsluni, so fara teir aðrastaðni við sínum peningi, soleiðis sigur Finn Danbjørg úr Føroya Sparikassa, ið umsitur kapitalhækkingina hjá Atlants Kolvetni.

Hann metir hetta við íløgumentan vera eitt munavist nýtt fyrbrigdi hjá føroyingum. – Hetta er tað ein skal venja seg við í dag. Ein fer kanska inn í

eitt felag við peningi fyri at stuðla tí av ymiskum orsökum. Men í síðsta enda er tað jú fyri at vinna pening. Føroyingar hava keypt meiri, enn teir hava selt. Men hetta broyting, og tað er gott fyri búskapin og spennandi.

#### **Eingir íslenskir íleggjarar**

Kjartan Hoydal, nevndarformaður hjá Atlants Kolvetni, er fyri tað mesta væl nøgdur við úrslitið. – Tað einasta, sum er eitt sindur óheppi – og eisini óvantað – er, at eingir íslendingar vóru millum íleggjararnar. Vit hava gjørt eitt ávíst arbeiði fyri at rokka íslendararnar, men teir hava ikki keypt frá okkum. Møguliga hava teir aðrar raðfestingar, tá ið teir keypa partabrev. Men, at ein tilik nøgd av peningi kemur inn í felagið, er stak gott.

Tey eru í ferð við at skráseta nýggju íløgurnar,

so yvirlikt fæst ikki á øllum íleggjarunum enn. – Úr Noreg var ein ávisur áhugi, men eg kann ikki siga enn, um hesin áhugin bleiv ítøkiligur.

#### **Spennandi tíðir fyri felagið**

Felagið fer ígjøgnum spennandi tíðir. Felagið er við í Faroese Partnership og er við í leitingini við Brugdumiðið. Og um

úrslitið verður gott har kann tað broyta alt, sigur Kjartan Hoydal. Felagið er við í teimum báðum leitingunum í føroyskum sjóoki, í loyvunum 13 og 14. Men tað er í bretskum óki, at felagið fyrst væntar at vinna pening burturúr framleiðslu. Hetta er longu fyrst í næsta ár.

350 nýggir íleggjarar  
Íleggjarar hjá Atlants Kolvetni koma úr 16 lond  
92% av skrásettu íleggjarunum búgva í Føroyum  
85% av samlaðu ílöguni hevur føroyskan uppruna  
Felagið miðjar eftir at gerast fremsta oljufelagið í Føroyum